

## مغرب پرستوں پر اقبال کی تنقید

ڈاکٹر میاں عبدالغنی فاروق

علامہ اقبال فرماتے ہیں:

مسلمانوں کا مغرب زدہ طبقہ نہایت پست فطرت ہے (۱)

علامہ اقبال نے اس رائے کا اظہار مولانا سید سلیمان ندوی کے نام ایک خط میں کیا ہے جو ”اقبال نامہ“ جلد اول میں موجود ہے جس سے اندازہ ہوتا ہے کہ علامہ مرحوم ان لوگوں سے کتنی شدت سے بیزار و متنفر تھے جو نام و نسب کے مسلمان ہیں، مسلمان معاشرہ میں رہتے ہیں، مگر ان کے دل و دماغ یورپ کے معاشرہ کے نظریات و افکار کے اس بری طرح شکار ہیں کہ وہ اسلام کے مقابلہ میں یورپ سے درآدم شدہ ہر نظریے اور فکر کو دل و جان سے عزیز رکھتے ہیں۔ وہ قرآن و حدیث اور تاریخ اسلام سے بے بہرہ رہتے ہیں، اسلامی اقدار و اخلاق سے عاری ہوتے ہیں، مگر مغربی فلاسفر اور مصنفین کی تقلید میں، ان موضوعات کے بارے میں ان کا انداز گفتگو، انتہائی غیر سنجیدہ، مسخکہ خیز اور توہین آمیز ہوتا ہے۔ بد قسمتی سے یہ طبقہ علامہ اقبال کی زندگی میں بھی خاصی بڑی تعداد میں تھا اور آج بھی نہ صرف پوری خصوصیات سمیت موجود ہے اور بلکہ پہلے سے کہیں زیادہ با اثر ہے۔ اس لئے آزادی کے کم و بیش 45 سال گزر جانے کے بعد بھی اس طبقے پر اقبال کی تنقید میں روز اول کی سی تازگی نظر آتی ہے اور گہرائی بھی۔

اس امر سے کوئی کلام نہیں عالم اسلام آج ہمہ نوع زوال کی آخری حدوں کو چھو رہا ہے۔ حتیٰ کہ دور غلامی میں بھی یہ ایسی المناک اور گھمبیر صورت حال سے دوچار نہ تھا۔ سیاسی، تہذیبی، علمی، اخلاقی، روحانی مرض ہر اعتبار سے ملت اسلامیہ ناگفتہ بہ حالت سے دوچار ہے اور اگر جائزہ لیں تو اس کا سب سے بڑا سبب یہ ہے کہ سامراجی طاقتوں سے آزادی کے بعد بد قسمتی سے مسلمان ملکوں پر وہ قابض ہو گیا جو مغرب کا پرستار تھا، بلکہ مغرب سے بڑھ کر مغرب کے وفادار تھا۔ اس بد بخت اور منحوس طبقہ نے جو فوج میں بھی تھا، بیوروکریسی میں بھی تھا اور سیاست کاروں میں بھی، عالم اسلام

کو حقیقی آزادی کا سانس لینے ہی نہیں دیا اور اسے ظلم و عدوان، قتل و غارت گیری اور بے دینی و اباحت کی ایسی تاریکیوں میں جھونک دیا کہ آج ساری اسلامی دنیا اس کا بدترین خمیازہ بھگت رہی ہے۔ چنانچہ ترکی میں مصطفیٰ کمال پاشا نے مصر میں جمال الدین ناصر نے، عراق میں صدام حسین نے، شام میں حافظ الاسد نے، تیونس میں حبیب بورقیہ نے اسلام اور مسلمانوں کے ساتھ جو بہیمانہ طرز عمل اختیار کیا، کیونٹ ممالک کے سوا کسی بدترین اسلام دشمن طاقت نے بھی اختیار نہیں کیا۔ چنانچہ ان ممالک میں علماء کی قوت کو ختم کرنے میں کوئی کسر نہ اٹھا رکھی گئی، اسلامی شریعت کو عملاً متروک قرار دیا گیا، متذکرہ حکمرانوں کے ادوار میں مسلم اکثریت کے ان ممالک میں عبادت تک کو مشکل بنا دیا گیا۔ عورتوں کو زبردستی بے پردہ کر دیا گیا، اسلامی لباس پر پابندیاں نافذ کر دی گئیں اور بنیادی انسانی حقوق سلب کر لئے گئے۔

یہاں پاکستان میں بھی آج ہم جس صورتحال سے دوچار ہیں اور ملک ہمہ گیر قسم کے جن بحرانوں میں مبتلا ہے۔ اس کا سبب بھی یہی مغرب پرست طبقہ ہے اور پاکستان کی ساری تاریخ اس پر شاہد و عادل ہے۔ اقبال ہی کے الفاظ ہیں

گنہ جہائے وفا نما کہ حرم کو اہل حرم سے ہے

جو میں بت کدے میں میاں کروں تو کہے صنم بھی ہری ہری

مغرب پرست طبقہ میں اپنے کردار اور رویے کے اعتبار سے ارڈل ترین وہ لوگ تھے جو اشتراکیت کے ہمنوا اور سوویت روس کے زلہ خوار تھے۔ ان میں شاعر و ادیب بھی تھے اور صحافی و دانشور بھی۔ ان میں اساتذہ بھی تھے اور افسر و سیاستدان بھی ان لوگوں نے مارکس اور لینن کی ہفوات کو وحی و الہام کی طرح قبول کیا، اور اشتراکی روس کو جنت ارضی قرار دے کر اس کی شاخوانی میں زمین و آسمان کے قلابے ملا دیے۔ انہوں نے شعر و افسانہ، نظم و نثر میں دینی تعلیمات اور اسلامی شعائر کو برملا طنز و استہزاء کا نشانہ بنایا اور باقاعدہ ہم چلا کر اخلاقی اقدار اور پاکیزہ تہذیبی روایت کو تباہ و برباد کرنے کی کوشش کی۔ چنانچہ ان کی تحریروں کے موضوعات، جنس، عورت، تشکیک و الحاد اور طبقاتی منافرت کے گرد گھومتے ہیں۔

اس طبقہ سے وابستہ شعراء و ادباء اور دانشور امریکہ کو گالی دیتے ہیں مگر امریکہ ہی ان کا آئیڈیل ہے۔ ان کی ذاتی زندگیاں امریکیت کا جیتا جاگتا نمونہ ہیں علماء اور اسلامی نظام کے حامیوں کے خلاف یہ وہی زبان استعمال کرتے ہیں جو امریکی رسائل و جرائد اور ذرائع ابلاغ کا وطرہ ہے۔ اور عبرت ناک منظر یہ ہے کہ سوویت یونین کے زوال کے بعد یہ لوگ باجماعت انداز میں امریکہ کے سامنے سجدہ ریز ہو گئے اور اس کی مدح و ثنا میں رطب اللسان ہیں، اس رویے کے افراد اسلامی نظام کے حامیوں کی کردار کشی کا کوئی موقع ضائع نہیں کرتے اور شعر و افسانہ اور صحافت میں یہ مستقل طور پر معاملات کو الجھانے اور طے شدہ امور میں ابہام پیدا کرنے میں لگے رہتے ہیں۔ اس قماش کے لوگ اقبال کی زندگی میں بھی موجود تھے۔ اور آج بھی خاصی بڑی تعداد میں سرگرم عمل ہیں۔ اسلئے ان پر اقبال کی تنقید، نوز تازہ ہے۔ دیکھئے کتنے دکھ، کرب اور بیزاری و نفرت نے وہ اپنے جذبات کا اظہار کرتے ہیں:

عش و مستی کا جنازہ ہے تنخیل ان کا  
ان کے اندیشہ تاریک میں قوموں کے مزار  
موت کی نقش گزی ان کے صنم خانوں میں  
زندگی سے ہنر ان برہمنوں کا بیزار  
چشم آدم سے چھپاتے ہیں مقامات بلند  
کرتے ہیں روح کو خوابیدہ بدن کو بیدار  
ہند کے شاعر و صورت گر و افسانہ نویس  
آہ بیچاروں کے اعصاب پر عورت ہے سوار (۲)

اقبال کے فرمودات سے اندازہ ہوتا ہے کہ اگرچہ وہ مغربی تہذیب کے بے رحم نقاد تھے، مگر انہیں اصل شکایت ان کے اصل پیروکاروں اور علمبرداروں سے تھی جو آنکھیں بند کر کے روس اور یورپ کے نظریات و اعمال کی تقلید کرتے اور ان کے اگلے ہوئے نوالے چبانے میں مصروف رہتے ہیں

تقلید پر یورپ کی رضامند ہوا تو

مجھ کو تو گلہ تجھ سے ہے یورپ سے نہیں ہے (۳)

چنانچہ اقبال کی زندگی میں میکالے کے نظام تعلیم نے مطلوبہ نتائج پیدا کرنے شروع کئے اور غلامی کی نفسیات کے عین مطابق مسلمان نوجوانوں نے احساس کمتری اور بے یقینی کے تحت اسلامی اقدار و روایات سے بغاوت کر کے یورپی اور اشتراکی افکار و اعمال کو اختیار کرنا شروع کیا، تو اقبال تڑپ اٹھے فرمایا:

خوش تو ہیں ہم بھی جوانوں کی ترقی سے مگر

لب خنداں سے نکل جاتی ہے فریاد بھی ساتھ

ہم سمجھتے تھے لائے گی فراغت تعلیم

کیا خیر تھی کہ چلا آئے گا الحاد بھی ساتھ (۴)

اور مسلمان نوجوانوں میں الحاد کی اس وبا پر اقبال ساری عمر ماتم کناں رہے اور مختلف طریقوں سے انہیں اس زہر ہلاہل سے بچا کر اسلام کے آب حیات کی طرف کھینچ کر لانے کی کوشش کرتے رہے۔ انہیں غیرت دلاتے ہوئے کہتے ہیں:

ترا وجود سراپا تجلی افرنگ

کہ تو وہاں کے عمارت گروں کی ہے تعمیر

مگر یہ پیکر کی خالی خودی سے ہے خالی

فقط نیام ہے تو زر نگار بے شمشیر (۵)

دوسرے بند میں نہایت کرب، دکھ اور غصہ کے طے جذبات سے ان لوگوں پر تنقید فرماتے ہیں جو مغرب پرستی میں اندھے ہو کر خدا کے وجود تک کا انکار کر دیتے ہیں

تیری نگاہ میں ثابت نہیں خدا کا وجود

میری نگاہ میں ثابت نہیں وجود تیرا

وجود کیا ہے فقط جوہر خودی کی نمود

کر اپنی فکر کہ جوہر ہے بے نمود تیرا (۶)

اس طبقہ کو یورپ کی ہر چیز سے محبت ہے۔ اور دیار فرنگ سے آئی ہوئی ہر بات کو مستند سمجھ کر قبول کرتا ہے، مگر بد قسمتی سے اسلام اور اسلامی تاریخ سے اسے بغض و عداوت ہے۔

تجلی کی فراوانی سے فریاد      خرد کی تنگ دامانی سے فریاد  
گوارا ہے اسے نظارہ غیر      نظر کی نامسلمانی سے فریاد (۷)

ایک اور جگہ کہا:

جان بھی گرد غیر، بدن بھی گرد غیر

افسوس کی بات نہ کہیں، نہ مکاں ہے (۸)

اور مغربی فلسفہ عمل کے کسی ایسے ہی اندھے مقلد نوجوانوں کی باتوں سے دل گرفتہ ہو کر اسے غیرت دلانے کی کوشش کرتے:

تو اپنی خودی اگر نہ کھوتا	زناریٰ برگساں نہ ہوتا
بیگل کا صدف گہر سے خالی	ہے اس کا ظلم سب خیالی
شعلہ ہے تیرے جنوں کا بے سوز	سن مجھ سے یہ نکتہ دل افروز
انجام خرد ہے بے حضوری	ہے فلسفہ زندگی سے دوری
افکار کے نغمہ ہائے بے صوت	ہیں ذوق عمل کے واسطے موت (۹)

اقبال بڑے دکھ کے ساتھ یہ دیکھتے ہیں کہ مغرب پرستوں کا یہ ٹولہ مدح و تحسین میں تو رطب اللسان رہتا ہے، مگر یورپ کی خوبیوں کو قبول نہیں کرتا اور نہایت عاقبت نااندیشی اور حماقت سے محض وہاں کی خامیوں کو سینے سے لگاتا ہے۔ چنانچہ یورپ کی محنت و کاروباری دیانت، اولوالعزمی، قوم و وطن سے گہری محبت، علم و تحقیق و ایجادات سے وابستگی اور عمل کی دھن ان میں دور دور تک کہیں نظر نہیں آتی، بلکہ اس کے برعکس مذہب و آخرت کی طرف غیر سنجیدگی، تفریح پسندی، مادہ پرستی، منفعت کشی اور بے باکی و بے حیائی ان کے مزاج کا حصہ بن گئے ہیں۔

”جاوید نامہ“ میں ابدالی کی زبان سے اپنے خیالات کا یوں اظہار کرتے ہیں

قوت مغرب نہ از جنگ و رباب  
 نے زرقص دختران ہے حجاب  
 نے ز سحر ساحران لاله روست  
 نے ز عریاں ساق و نے از قطع پوست  
 ٹکلی اورانہ از لا دینی است  
 نے فرد غش از خط لاطینی است  
 قوت افریگ از علم و فن است  
 از ہمیں آتش چراغش روشن است  
 حکمت از قطع و برید جامہ نیست  
 مانع علم و ہنر عمامہ نیست  
 علم و فن را اے جوان شوخ و شنگ  
 مغزی باید نہ ملبوس فرنگ  
 اندریں رہ جزنگہ مطلوب نیست  
 ایں کلمہ یاں آں کہ مطلوب نیست  
 فکر چالا کی اگر داری بس است  
 طبع درا کی اگر داری بس است (۱۰)

یعنی: ”یورپ کی قوت، نغمہ و موسیقی اور بے حجاب لڑکیوں کی وجہ سے نہیں ہے نہ یہ قوت حسین و جمیل چہروں اور نہ انکی ظاہری ٹیپ ٹاپ کی وجہ سے ہے۔ انہیں جو حیثیت حاصل ہوئی ہے وہ لادینی نظام اور لاطینی رسم الخط کی وجہ سے بھی نہیں، بلکہ یورپ کی کامیابیوں کا اصل سبب ان کے علم و فن سے ہے جو ہم جبہ و عمامہ کے باوجود بھی حاصل کر سکتے ہیں۔ علم و فن حاصل کرنے کیلئے ان جوان رعنا، مغز کی ضرورت ہے اس کے لئے مغربی لباس کی ضرورت نہیں ہے۔ اس سلسلہ میں عقل و فراست اور دور اندیشی مطلوب ہے۔ مغربی وضع قطع اختیار کرنے سے کچھ نہیں ہوگا۔ چنانچہ ترقی اور عظمت حاصل کرنے کیلئے عمل و زبانت اور تیز نگاہی کی ضرورت ہے اور بس“

اسی نظم میں تھوڑی دیر بعد انہی کے خیالات کی مزید وضاحت یوں کرتے ہیں

بندہ افرنگ از ذوق نمود  
می برد از غربیاں رقص و سرور  
نقد جان خویش در بازویہ لبو  
علم دشوار است می سازو بہ لبو  
از تن آسانی بگیرد سهل را  
فطرت او در پزیرد سهل را (۱۱)

”یعنی یورپ کے ذہنی غلاموں نے اپنے چھپھورے پن اور سطحیت پسندی کی وجہ سے بے حد قیمتی چیز یعنی زندگی کو لہو و لعب کیلئے وقف کر دیا اور یہ اس لئے ہوا کہ علم کا حاصل کرنا مشکل کام تھا جو وہ اپنی کم ہمتی اور سهل پسندی کی وجہ سے اختیار نہ کر سکے“

یورپ کی محض ذہنی سطحی اور منفی خصوصیات اختیار کرنے والے نوجوانوں کی حالت پر مزید افسوس کا اظہار کرتے ہیں:

ترے صوفے ہیں افرنگی، ترے قالین ہیں ایرانی  
لبو مجھ کو رلاتی ہے جوانوں کی تن آسانی  
ہمارت کیا شکوہ خسروی بھی ہو تو کیا حاصل  
نہ زور حیدری تجھ میں نہ استغنائے سلمائی  
نہ ڈھونڈ اس چیز کو تہذیب حاضر کی جگلی میں  
کہ پایا میں نے استغنائے معراج مسلمانی (۱۲)

وہ مسلمان نوجوانوں کیلئے یورپی تہذیب کی تقلید کو تنگ و عار اور بدترین قسم کی بے جہتی قرار دیتے ہوئے کہتے ہیں کہ جو تجدید کے حق میں شورا اٹھا رہے ہیں، دراصل یہ یورپین تہذیب کی تقلید کا بہانہ ہے اور یہ تقلید مسلمانوں کی خودی کو ناکارہ بنا دے گی۔

جو عالم ایجاد میں ہے صاحب ایجاد  
 ہر دور میں کرتا ہے طواف اسکا زمانہ  
 تقلید سے ناکارہ نہ کر اپنی خودی کو  
 کر اس کی حفاظت کہ یہ گوہر ہے یگانہ  
 اس قوم کو تقلید کا پیغام مبارک  
 ہے جس کے تصور میں فقط بزم شبانہ  
 لیکن مجھے ڈر ہے کہ آواز ہ تجدیہ  
 مشرق میں ہے تقلید فرنگی کا بہانہ (۱۳)

شعار پڑھتے ہوئے بے اختیار خیال آیا کہ وہ باتیں تو اپنی نوعیت کے اعتبار سے واقعتاً الہامی  
 ہیں۔ ایک شخص کہ جس کی ساری پہچان اور شہرت اقبال کی وجہ سے ہے۔ اجتہاد، اجتہاد کی تکرار  
 رہتا ہوا نظر آتا ہے، وہ اپنے عمل و کردار کے حوالہ سے شاید ایسا اجتہاد چاہتا ہے، جس کی رو سے  
 مراب نوشی، رقص و سرور، بے پردگی اور مکمل مغرب پرستی کا جواز ثابت ہو جائے۔ آہ! یہ ایام بھی ہم  
 نے دیکھنے تھے

پاسپال مل گئے کعبے سے صنم خانے کو

اقبال کے نزدیک جو لوگ آنکھیں بند کر کے مغربی تہذیب کی تقلید کرتے ہیں اور اپنی تاریخ و  
 تہذیب سے بیگانگی و اجنبیت کا مظاہرہ کرتے ہیں، وہ دراصل سخت جاہل اور کور نظر ہیں۔ مولانا  
 عبدالماجد دریا آبادی کے نام ایک خط میں لکھتے ہیں:

”مغربی کالجوں کے پڑھے ہوئے مسلمان نوجوان روحانی اعتبار سے کتنے فرومایہ ہیں۔ ان کو  
 معلوم نہیں کہ اسلامیات کیا ہے اور وطنیت کیا چیز ہے؟ وطنیت ان کے نزدیک لفظ وطن کا محض  
 ایک مشتق ہے اور بس“ (۱۳)

سفر مدراس میں ایک انٹرویو نگار سے کہا:

”ہمارے نوجوانوں کی باتیں کہ وہ مذہب کو بالائے طاق رکھ کر تمام تر توجہ سیاسیات پر دینی چاہئے  
 یورپ کی غلامانہ تقلید کے سوا کچھ نہیں جس کی مادہ پرستی یورپ کی روحانیت اور دوسری اقوام کی

مادیت کے لئے پیام موت ثابت ہو چکی ہے۔“ (۱۵)

اقبال نے دوسرے متعدد مقامات پر بھی مغرب پرست طبقہ پر شدید نکتہ چینی کی ہے۔  
قادیا نیت پر بات کرتے ہوئے پنڈت نہرو کے نام ایک تفصیلی خط میں مسلمانوں کی جدید تعلیم  
یافتہ طبقہ کی دینی جہالت پر یوں افسوس کا اظہار کرتے ہیں:

”نام نہاد تعلیم یافتہ نوجوانوں نے ختم نبوت <sup>ﷺ</sup> کے تمدنی پہلو پر بھی کبھی غور نہیں کیا۔ مغربیت کے  
احوال نے انہیں حظ نفس کے جذبے سے عاری کر دیا ہے۔ لیکن عام مسلمان جوان کے نزدیک ملا  
زودہ ہے اس تحریک کے مقابلہ کیس حظ نفس کا ثبوت دے رہا ہے۔“ (۱۶)

ایک اور مضمون میں مغرب زدہ تعلیم یافتہ مسلمان نوجوانوں کی ذہنی غلامی اور روحانی تہی دامنی پر  
یوں صدمے کا اظہار کرتے ہیں:

”موجودہ نسل کا مسلمان نوجوان قومی سیرت کے اعتبار سے ایک بالکل ہی نئے اسلوب کا حامل  
ہے جس کی عقلی زندگی اسلامی تہذیب کے تقاضوں کے مطابق نہیں حالانکہ میری رائے میں وہ اس  
کے بغیر نیم مسلمان، بلکہ اس سے بھی کمتر ہے۔ اس کا دماغ مغربی خیالات کی جولان گاہ بنا ہوا ہے  
اور علی روس الاشہاد کہتا ہوں کہ اچھی قومی روایات سے عاری ہو کر اور ہر وقت مغربی لٹریچر کے نشہ  
میں سرشار رہ کر اس نے اپنی ملی زندگی کو اسلامی مرکز ثقل سے بہت پرے ہٹا دیا ہے عقلی وادرا لکی  
اعتبار سے وہ مغربی دنیا کا غلام ہے۔ یہی وجہ ہے کہ اس کی روح خودی کہ اس عنصر سے خالی ہے جو  
اپنی تاریخ اور لٹریچر کے مطالعہ سے پیدا ہوتی ہے۔“ (۱۷)

انہی احساسات کو شعری زبان سے یوں بیان کرتے ہیں:

ہوا ہے بندہ مومن فسوفی افترنگ

اسی سبب سے قلندر کی آنکھ ہے نمناک (۱۸)

برا نہ مان ذرا آزما کر دیکھ اسے

فرنگ دل کی خرابی خرد کی معموری (۱۹)

نظر آتے نہیں بے پردہ حقائق ان کو  
 آنکھ جن کی ہوئی محکومی و تھلیذ سے کور (۲۰)  
 اور بے دینی، بے یقینی، تکلیک و الحاد اور بے عملی و بے علمی نے جس قسم کے نوجوان پیدا کیے ان پر  
 اقبال سراپا ماتم نظر آتے ہیں:

یہی زمانہ حاضر کی کائنات ہے  
 دماغ روشن و دل تیرہ و نگہ بے باک (۲۱)  
 نوجوانات تشنہ رو، خالی ایام  
 شستہ رو، تاریک جاں، روشن دماغ  
 کم نگاہ و بے یقین و نا امید  
 چشم شاں اندر جہاں چیزے ندید  
 ناکساں منکر زخود میومن بغیر  
 خشت بنداز خاک شاں معمار دیر (۲۲)

اقبال اس حقیقت سے بڑے پریشان تھے کہ مغربی تھلیذ اور تعلیم نے خصوصاً مسلمان  
 نوجوانوں سے ان کی ساری خوبیاں چھین کر انہیں عیش پسندی اور مادہ پرستی کی دلدل میں دکھیل دیا  
 ہے وہ شائنی صفات کھو بیٹھے ہیں اور کرکسی ہوسناکی اور بدذوقی انہوں نے اختیار کر لی ہے:

وہ فریب خوردہ شاہیں کہ پلا ہو کر کسوں میں  
 اسے کیا خبر کہ کیا ہے رہہ و رسم شاہبازی (۲۳)  
 اور ”ضرب کلیم“ میں اس طبقہ کی ہمدونع بے مانگی پر یوں کرب کا اظہار کرتے ہیں:  
 میں ہوں نو امید تیرے ساتیاں سامری فن سے  
 کہ بزم خاوراں میں لے کر آئے ساتگیں خالی  
 نئی بجلی کہاں ان بادلوں کے جیب و دامن میں  
 پرانی بجلیوں سے بھی ہے جن کی آستیں خالی (۲۴)

اپنے مشہور خطبہ ”ملت بیضا پر ایک عمرانی نظر“ میں انہوں نے دو ٹوک انداز میں اس طبقہ کی مذمت کی ہے:

ایک قلیل البہاعت مسلمان، جو سینے میں ایک درد بھرا دل رکھتا ہے، میری رائے میں قوم کیلئے بمقابلہ اس بیش قرار تنخواہ پانے والے آزاد خیال گریجویٹ کے زیادہ سرمایہ نازش ہے، جس کی نظروں میں اسلام اصول زندگی نہیں ہے، بلکہ محض ایک الہ جلب منفعت ہے، جس کے ذریعہ سے بڑے بڑے سرکاری عہدے زیادہ تعداد میں حاصل کئے جاسکتے ہیں (۲۵)

اس کو نظر، کم حوصلہ، سطح بین اور جاہل و مفاد پرست طبقے میں عام مسلمان نوجوان ہی نہیں، بلکہ سیاست کار، حکمران، ذمہ دار افسران اور اساتذہ سب شامل تھے اور اقبال سب سے متنفر و بیزار ہیں۔ چنانچہ خواجہ عبدالوحید اپنی ڈائری میں اقبال کے ملفوظات کے حوالہ سے ان کا یہ قول نقل کرتے ہیں جو اقبال کے عمومی لہجے کے حوالہ سے ہرگز مبالغہ آمیز نظر نہیں آتا۔

”میرا مدت العمر کا مطالعہ اور مشاہدہ مجھے یقین دلا چکا ہے کہ ہندوستان کے تعلیم یافتہ مسلمان بالکل بے کار ہیں۔ یہ مستحق القات ہی نہیں، مزید فرمایا ”اگر میں قرون متوسط کا ڈکٹیٹر بن جاؤں تو اس گروہ کو ہلاک کر دوں“ (۲۶)

## حواشی و حوالہ جات

- ۱۔ اقبال نامہ جلد اول، ص/۱۶۹
- ۲۔ ضرب کلیم، ص/۵۹۰
- ۳۔ ایضاً، ص/۶۱۳
- ۴۔ بانگ درا، ص/۵۲۰۳
- ۵۔ ضرب کلیم، ص/۳۹۵
- ۶۔ ایضاً، ص/۳۹۶
- ۷۔ ارمغان حجاز (اردو)، ص/۶۷۲
- ۸۔ ضرب کلیم، ص/۶۱۳
- ۹۔ ایضاً، ص/۳۸۰

- ۱۰۔ جاوید نامہ، ص/ ۷۶۶  
 ۱۱۔ ایضاً ص/ ۷۶۷  
 ۱۲۔ بال جبریل، ص/ ۳۱۱  
 ۱۳۔ ضرب کلیم، ص/ ۶۳۰  
 ۱۴۔ اقبالیات ماجد، ص/ ۶۳  
 ۱۵۔ انوار اقبال، ص/ ۳۲  
 ۱۶۔ فیضان اقبال، ص/ ۳۳۸  
 ۱۷۔ مقالات اقبال، ص/ ۱۳۲  
 ۱۸۔ ضرب کلیم، ص/ ۶۰۱  
 ۱۹۔ بال جبریل، ص/ ۳۵  
 ۲۰۔ ضرب کلیم، ص/ ۵۳۱  
 ۲۱۔ بال جبریل، ص/ ۳۵۹  
 ۲۲۔ جاوید نامہ، ص/ ۷۹۰  
 ۲۳۔ باب جبریل، ص/ ۳۰۹  
 ۲۴۔ ضرب کلیم، ص/ ۵۳۳  
 ۲۵۔ مقالات اقبال، ص/ ۱۳۳  
 ۲۶۔ ادراک گم گشتہ، ص/ ۲۹۷

## قصیدہ بہاریہ

حجۃ الاسلام: مولانا محمد فاسم نانووی بنانی دارالعلوم دیوبند

امیدیں لاکھوں ہیں لیکن بڑی امید ہے یہ  
 کہ ہوسگان مدینہ میں میرا نام شمار  
 جیوں تو ساتھ سگان حرم کے تیرے پھروں  
 مروں تو کھائیں مدینے کے مجھے مورمارو  
 اڑا کے باد مری مشت خاک کو پس مرگ  
 کرے حضور کے روزے کے آس پاس شمار